

# Il-Festa ma tmut qatt

minn J.J. CAMILLERI



**Antropologu** (studjuż tad-drawwiet tal-bniedem) ffit ilu wera l-fehma li l-festi parrokkjali f'pajjiżna kienu għaxxa u waslu biex imutu mewta naturali. Hu nnifsu jkollu jammetti kemm mar żmerċ għax bhal issa huma fl-aqwa tagħhom. Jekk żdiedux aktar id-dilettanti ta' l-armor u l-organizzaturi, jekk hemmx aktar fervur reliġjuż haġa oħra. Wiehed irid jiddeċiedi, biss ta' min jghid li hemm ċerta preokkupazzjoni għal min finalment hu responsabbli, għax donnu l-festi parrokkjali harbulu minn idejh u mhux f'qagħda li jikontrollahom.

Fl-antik kien hawn festa wahda, dik ta' l-Ghid. Fil-jum tal-patron tal-parroċċa kienet issir quddies kantata bl-għasar u jsir it-tqassim tal-hobż lill-foqra. L-ewwel forma ta' purċissjoni bdiet issir lejlet il-festa bir-relikwa tal-qaddis, dik li illum nafuha bħala t-transulazzjoni. Purċissjonijiet oħra ta' l-okkażjoni bdew isiru wkoll. Ta' penitenza, f'każ ta' xi epidemija, terrimot, ta' ringrazzjament, ta' xi weghda, kif ukoll dawk rogattivi bhal talb għax-xita, biex tinqala' xi grazzja. Ma kinux dawn il-purċissjonijiet marbutin ma' xi data, isiru meta tinqala' l-okkażjoni.

Il-festi bdew jieħdu r-ruħ meta twaqqfu l-parroċċi u nibtu l-fratellanzi. Sa dak it-tant kien għadhom intenzjonati li jkattru l-fervur reliġjuż u d-devozzjoni, għalhekk kienu attivitá purament reliġjuża marbuta mal-funzjonijiet fil-knisja. Il-knisja bdiet tiżzejjien bid-damask, il-kant sar bl-akkumpanjament ta' speċi ta' orkestra, bdew il-panigierki u funzjonijiet oħra. Sa l-1600 l-istatwi ma kienx għadu wasal żmienhom. L-ewwel statwa kienet aktarx il-Bambina ta' l-Isla li tissemma fl-1618. Jingħad li kienet pulena. Pulena kienet tiżjin fil-pruwa tax-xwieni, l-biċċa l-kbira figura ta' mara ta' l-injam minn nofsha 'l fuq.

Ta' min jghid illi fis-7, 8 u 9 sekli fl-Ewropa ta' Lvant kien hemm moviment bħala ikonoklastiku, li kien kontra kull qima li tingħata lill-istatwi u r-relikwi. Dawn ma kellhomx jintużaw lanqas waqt funzjonijiet reliġjużi, anzi jinqerdu. Qima lill-istatwi kienet titqies bħala użanza pagana u favur dan il-moviment kien hemm il-Papa Leo III u l-Imperatur Kostantinu III. Qamu polemiki dwar dan bejn il-qassisin u l-patrijiet. Fis-seklu 16 u 17, il-Protestanti pprattikaw dan l-ikonoklastikizmu ('icona' bil-Grieg tfisser xhiha qaddisa).

M'hemmx dubju illi l-festi titulari hadu r-ruħ meta bdew dehlin l-istatwi fil-purċissjoni, uħud minnhom saru lokalment, oħrajn ngħabu minn barra. Fil-fatt dawk il-parroċċi li ma kellhomx il-vara, il-festa baqgħet kajmana u hassew il-bżonn li jintroduċuha kif sew sew għamlu. Festa bla vara ma tqieset festa xejn.


Sa l-1868 fil-Mosta ma kienx hemm l-istatwa ta' l-Assunta. Fil-purċissjoni kienet toħroġ il-vara magħrufa bħala tar-'Rużarju'. Għadha teżisti, vara barokka mill-



L-istatwa tal-Madonna tar-Rużarju li kienet toħroġ fil-purċissjoni ta' l-Assunta qabel l-1868.

isbah, ta' l-injam, devota u għažiża. Kienet tintuża għall-purċissjonijiet kollha tal-Madonna - tal-Ward, tar-Rużarju u taċ-Ċintura. Ma nafux min hadimha u meta. Fl-1612 fil-Mosta kien hemm diġà l-Konfraternità tar-Rużarju, marbuta ma' taċ-Ċintura fl-1721, u ma' tal-Ward (ċ. 1777).

Fl-1868 l-iskultur Mosti Salvu Dimech skolpikka minn zokk ta' siġra statwa ta' l-Assunta, wahda mill-isbah, sinjorili u devota. Baqgħet mogħtija qima mill-Mostin sa' l-1948 meta l-iskultur Ċensu Apap ġie mitlub, hadd ma jaf għaliex, biex jirrangaha. Mid-dehra kien xogħol ta' l-



*L-istatwa ta' Santa Marija ta' Salvu Dimech (is-Sartx) waqt il-purċissjoni f'jum il-festa. Il-Banda Nicolò Isouard tidher quddiemha. Ritratt meħud fl-għoxrinijiet.*

għaġġla għax ix-xogħol ha sena u Apap deher li mhux sa jlahhaq għax talab l-ghajnuna ta' Antonio Buhagiar. Ta' Salvu Dimech ma baqax ombra. Biex tiehu sura oħra sar bankun ġdid li sewa dak iż-żmien aktar minn erbat elef lira.

L-irhula sa f'it snin ilu kienu magħluqin fihom infushom bi żvog ta' xejn. Il-festa ta' kull sena saret okkażjoni fejn dakinhar jieklu u jixorbu aktar, iżanznu l-ilbiesi u deheb, u jiddevertu. Bil-mod il-mod intilef il-bilanċ, beda diehel l-element pagan, l-istatwa tqieset ukoll bhala l-ghoġol tad-deheb meta bdiet titlibbes id-deheb u l-fidda biex tkun iprem u tispikka ma' tar-rahall viċin. Il-każini tal-baned, in-nar ta' l-art u ta' l-ajru ssuktaw iżidu l-briju. Beda jippredominaw elementi oħra, bhal l-atmosfera kummerċjali, li f'it setgħu jqanqlu u johlqu fervur reliġjuż. Ta' min xorta wahda jghid, li l-briju u l-fervur beda bhala espressjoni ta' fidi.

Snin ilu l-knisja tal-Mosta kienet tinxteghel bit-tazzi taż-żejt ikkulluriti. Kienet tiehu aktar minn sagħtejn din il-facenda. Min jaf x'sar minnhom dawk il-mijiet jekk mhux eluf ta' tazzi homor u hodor, sofor u kohol? Il-pilandri u l-istatwi u t-trofej kienu jintramaw mat-triq u mhux fuq il-bankini. Tant ma kienx hemm traffiku li f'tarf it-Triq il-Kungress kien jintrama l-ark - bhal hnejja mzejna.

L-istatwi tal-kartapesta kienu moda hafna. Smajt l-istorja marbuta ma' wahda minn dawn l-istatwi. Nittama li mhux traġika kif qaluheli! Wahda minn dawn l-istatwi nhar il-festa kienet ta' Abigail - persunaġġa tat-Testment il-Qadim. Hdejn riglejha kellha bombli u f'idha żżomm hbejza. Fil-bidu bdew jagħmlulha hbejza tal-hobż veru. Iżda kull darba dik il-hobża kienet tghib. Xi hadd bil-ġuħ kien jehodha matul il-lejl biex jiekolha. Xi hadd hareġ bl-idea kif isib tarf dik il-problema.

Bdew iċappsuha bil-pitolru - dejjem kif smajt - sakemm imbagħad għamlu forma ta' hbejza tal-kartapesta. Kienu moda l-kuruni mimlijin karti li jinfethu meta l-vara tghaddi minn taħthom.

Kien żmien ta' l-ghaks u nies ibatu tassew il-ġuħ

eżistew. It-tfal kienu jmorru għand il-furnara jitolbu ponn frak tal-hobż. Kien hemm min jagħtihom u min le. Il-furnara - fil-Mosta kien hemm għadd ta' fran, it-tieni l-aktar f'Malta - kienu jbiegħu l-frac skud wiżna biex jithallat mal-kafè. Il-kafè kien jinxtara żerriegħa u jiġi nkaljat fl-inkaljur, imbagħad mithun.

Meta tkun riesqa l-festa kien iqum il-moviment, l-aktar fit-tfal li kienu minn ta' quddiem biex jghinu fit-tiżjin. Żmien minnhom kien jispyikka raġel kbir, dejjem jiġri u jissahhan għax it-tiżjin tat-toroq kien kollu fi hsiebu u responsabbiltà tiegħu. Kellu l-laqam ta' 'in-Nanna'. Ma kien jahrablu xejn għax ried kollox sewwa.

Ma jstax wiehed jghid li fil-Mosta qatt kien hemm xi piki kbar. Darba ilu kien hemm żewġ baned u żewġ festi,

imma daqshekk! Billi l-Mosta harġet mill-parroċċa tan-Naxxar, kien hemm nuqqas ta' simpatija, biex insejnhalla hekk, bejn il-Mostin u n-Naxxarin. Iż-żgħażaġ Mostin (ta' hamsin, sittin sena ilu) kienu aktar jingwalawha ma' dawk ta' Hal Gharghur, u qatta' bla habel man-Naxxarin. Kien hemm subien boloh li fi żmien il-festi parrokkjali kienu jitolgħu jfittxu l-ghali, jiltaqgħu biex jiġġieldu jew joborxulhom l-armor u t-tiżjin fit-toroq.

Bluhat u injoranza li llum għaddew. Mill-bqija l-Mostin qatt ma wrew entużjażmu esagerat fejn jidhlu attivitajiet parrokkjali.

Hafna mill-karatteristiċi tal-festa ta' dari għadhom magħna. Barra l-banda u l-logħob tan-nar, kien ikun hemm il-mixgħela ġenerali, bid-differenza li dak iż-żmien kienet issir bit-tazzi taż-żejt. Il-lumini jpettu fit-tazzi mlewnin kienu jagħtu hajja lill-festa u atmosfera mhux tas-soltu lir-rahall. Spicċaw il-maskli - speċi ta' blokka tal-hadid, li minnha kienu jisparaw murtali żgħar bil-bokka 'l fuq. Il-qubbajt aktar mil-lum kien il-moda.

In-nies kienu jixtru biex iservihom għas-sena kollha. Kienu moda wkoll il-gabbani jixegħlu bl-aċetilena ibiegħu r-ruġġjata, il-luminata u l-ilma kkulurit fis-silġ. Barra l-gabbani kien ikun hemm għadd ta' karettuni tal-lewż, qastan, bigilla u x'aktar?

Karatteristika ewlenija tal-festa Maltija kienu l-kuluri. Il-bandieri, bandalori, l-pavaljuni, il-pilandri, l-antarjoli, il-palk ewlieni tal-banda kollha kienu jinzebgħu b'ilwien jghajtu. Imbagħad il-haxix, il-ward tal-kulur, il-bozoz, il-murtali tal-kulur, l-ilbies ikkullurit tan-nies - kollox ma' kollox huġġieġa wahda.

Imbagħad l-istorbju, il-murtali, il-logħob tan-nar, id-daqq tal-baned, il-hamba tan-nies ma jonqsux. Fl-antik in-nar kienu jgibuh l-aktar minn Sqallija, imma l-Maltin ma damux ma thajru u bdew jagħmluh huma bl-akbar sengħa.

Ikomplu jżidu l-briju d-daqq tal-qniepen, l-ghajjat tal-bejjieġha tal-pastizzi, tal-qubbajt u tal-luminati, is-sfagar, il-murtaletti u l-murtali tal-bomba li jriegħdu. Il-qniepen

kienu jdoqqu sikwit, mhux biss f'jiem il-festi. Nhar ta' Ġimgħa fit-tlieta ta' wara nofsinhar, fl-Ave Marija, siegħa lejl, il-*Pater Noster*. Moti nhar ta' Hamis u Ġimgħa, kull meta tkun hierġa quddiesa, vjattu u funeral. Meta jmut xi hadd, jew qieghed imut waqt l-agonija u moti shah f'jiem ta' festa.

Kollox kien bl-istaġun tiegħu. Il-festi f'pajjiżna ma kinux ftit. Fil-Mosta, per eżempju, kien hemm żmien li kienu johorġu dawn il-purċissjonijiet - Tre Re, Ġimgħa l-Kbira, San Ġużepp, tas-Salib, il-Korpus fil-ghodu u fil-ghaxija, il-Qalb ta' Ġesù, Santa Marija, taċ-Ċintura, tal-Ward, San Paċifiku, id-Duluri, tar-Rużarju, il-Milied. Fl-1575 il-festi f'Malta kienu 32.

Mhux kollha kienu ta' l-istorbju, biss għanja qadima Maltija tgħid li kien hemm li kienu hekk:

*Ġennintuni u żmagajtuni,  
Rasi aktar ma ttinix,  
Qabel nisma' ddoqq il-Glorja  
Jien figolli ma nixtrix.*

*Triq il-Kungress Ewkaristiku  
kif kienet tkun armata għall-  
festa ta' Santa Marija fl-antik.*



# A w g u r i

**Is-Sur Charles J. Vassallo U.O.M.,  
Konslu Ġenerali Onorarju  
ta' San Francisco California u Nevada  
u s-Sinjura Emma Vassallo,  
jawguraw lill-Mostin kollha u l-emigranti  
li qegħdin fostna għall-btala tas-sajf –  
il-Festa t-Tajba.**